



**QORTI CIVILI
(SEZZJONI TAL-FAMILJA)**

**ONOR. IMHALLEF
JOSEPH AZZOPARDI**

Seduta ta' l-4 ta' Dicembru, 2009

Citazzjoni Numru. 125/2008

A

-vs-

B

Il-Qorti;

Rat ir-rikors ġuramentat ipprezentat fl-1 t'April 2008 li permezz tiegħu l-attiċi A ippremettiet:

1) Illi r-rikorrenti għet awtorizzazzjoni tipproċedi għall-kawża quddiem din l-Onorabbli Qorti permezz ta' digriet numru ___/___ JA hawn anness u mmarkat Dok A ;

2) Illi r-rikorrenti kellha relazzjoni extra maritali mal-intimat B u minn din ir-relazzjoni twieldu minuri C ta' erba'

snin u D ta' tliet snin rispettivament kif jirriżulta mill-anessi ċertifikati tat-twelid immarkati Dok B u Dok C;

3) Illi il-minuri qed jgħixu mar-rikorrenti, filwaqt illi l-intimat qed jgħix komodament mal-ġenituri tiegħu u ma għandu ebda spejjeż straordinarji;

4) Illi l-intimat għandu relazzjoni ma' terza persuna;

5) Illi f'dawn l-aħħar ftit xhur l-intimat kien qed jivversa l-manteniment miżeru ta' tmenin lira fix-xahar għaž-żewġ uliedu u dana bl-iskuża illi jrid iħallas il-*loan* tal-karozza ġdida illi xtara riċentement,

6) Illi *inoltre* l-intimat qatt ma vversa xi tip ta' kontribuzzjoni finanzjarja biex itaffi xi ftit mil-ispejjeż ta' saħħa u edukazzjoni tal-minuri;

7) Illi għandu jiġi rilevat illi d-dħul tar-rikorrenti huwa ta' *circa* Lm182 *gross* kull ħmistax kif jirriżulta mill-anness *pay slip* immarkata Dok D, filwaqt illi l-intimat għandu paga ta' Lm350 *gross* fix-xahar;

8) Illi fid-dawl tal-premess ir-rikorrenti tħoss illi l-manteniment adegwat għal minuri għandu jkun ta' Lm150 fix-xahar;

Jgħid għalhekk l-intimat għar-raġunijiet premissi u prevja kull dikjarazzjoni neċessarji u opportuna għaliex m'għandhiex din l-Onorabbli Qorti:

1) tafda l-kura u kustodja tal-minuri C u D f'idejn ir-rikorrenti u dan fl-interess suprem tal-istess minuri;

2) tordna lill-intimat sabiex iħallas lir-rikorrent dak il-manteniment għall-minuri C u D illi din l-Onorabbli Qorti jidhrilha xieraq fiċ-ċirkostanzi, liema ammont għandu jiġi rivedut kull sena skond l-indiċi tal-għoli tal-ħajja, u jinqata' mis-salarju tal-intimat sabiex jithallas direttament lir-rikorrent;

3) tordna lill-intimat iħallas nofs l-ispejjeż mediċi u edukattivi tal-minuri C u D;

Bl-ispejjeż kontra l-intimat minn issa ngunt in subizzjoni.

Rat id-dikjarazzjoni maħlufa tal-attriċi u l-lista tax-xhieda.

Rat ir-risposta ġuramentata tal-konvenut B ipprezentata fil-15 ta' Jannar 2009, li permezz tagħha eċċepixxa bir-rispett:

1. Illi l-esponent ma jopponix ruħu għall-ewwel talba u fil-fatt qatt ma oppona ruħu.

2. Illi dwar it-tieni u tleat talbiet l-esponent jissottometti li dawn għandhom jiġu miċħuda għaliex:

(a) L-attriċi nnifisha hija wkoll obbligata skond il-liġi li tikkontribwixxi għal manteniment taż-żewġ ulied minuri tal-partijiet;

(b) L-attriċi għandha mpjeg redditizju li jissupera b'mod relevanti d-dħul tal-esponent u *inoltre* tipperċepixxi esklussivament iċ-*Children's Allowance* tagħhom;

(c) skond prospett ġuramentat mill-istess attriċi, l-ispejjeż rikorrenti mensili li tonfoq għaž-żewġ tfal minuri huma ta' €428.60 (Lm184) fix-xahar.

(d) Għalhekk, tenut kont il-mezzi rispettivi tal-partijiet u l-bżonnijiet tal-minuri, il-manteniment pretiż ta' Lm150 (€349.41) fix-xahar, kif ukoll il-ħlas ta' nofs l-ispejjeż mediċi u edukattivi, huwa ngustifikat u għandu jibqa' jipprevali d-digriet mogħti minn din l-istess Qorti fl-4 ta' April, 2008 (Digriet Numru ___/___ - Dok DG1) fejn il-Qorti ffissat il-manteniment dovut mill-esponent fl-ammont ta' mitejn tnejn u tletin Euro u erbgħa u disgħin ċenteżmu (€232.94) (ċioe' Lm100), liema ammont jinkludi l-ispejjeż mediċi u edukattivi tat-tfal.

3. Illi in vista tas-suespost kif ukoll tal-fatt li dan il-manteniment dejjem tħallas regolarment, l-esponent jissottometti li din il-kawża saret inutilment u kwindi m'għandux ibati l-ispejjeż tagħha.

Rat id-dikjarazzjoni maħlufa tal-konvenut u l-lista tax-xhieda.

Rat l-atti proċesswali u n-nota konguntiva preżentata fis-26 ta' Novembru 2009 fejn il-partijiet talbu li tingħata sentenza a bażi tal-ftehim li waslu għalih;

Għal dawn il-motivi din il-Qorti tiddeċiedi din il-kawża billi fuq talba tal-istess partijiet:

- 1. Tordna li l-kura u kustodja tal-minuri msemmija fir-rikors tiġi affidata f'idejn l-attriċi, iżda deċiżjonijiet ta' importanza dwar saħħa u edukazzjoni tat-tfal jittieħdu flimkien;**
- 2. Il-konvenut ikollu dritt jiltob informazzjoni dwar il-minuri mill-awtoritajiet edukattivi u li jattendi għall-Jum il-Ġentituri u kull attivita' li jkunu qed jipparteċipaw fiha t-tfal;**
- 3. Il-konvenut ikollu dritt jattendi għall-praċett u l-Grizma tal-Isqof tat-tfal;**
- 4. Il-konvenut ikollu aċċess nhar ta' Tlieta bejn is-6:00 p.m. u t-8:00 p.m.; nhar ta' Ġimgħa bejn il-5:00 p.m. u s-7:00 p.m.; nhar ta' Fadd alternattivament l-ewwel ġimgħa bejn il-11:00 a.m. u l-4:00 p.m. u l-ġimgħa ta' wara bejn it-3:00 p.m u t-8:00 p.m.; f'għeluq snin it-tfal l-aċċess ikun għal tliet siegħat oħra;**
- 5. Nhar il-Milied il-konvenut ikollu aċċess bejn il-11:00 a.m. u l-4:00 p.m. filwaqt li fl-ewwel tas-sena bejn it-3:00 p.m. u t-8:00 p.m. liema ħinijiet tal-aċċess jinvertu ruħhom is-sena ta' wara;**
- 6. Tordna li l-konvenut iħallas manteniment (mhux aktar tard mis-seba' jum tax-xahar) ta' mitejn u sittin Ewro (€260) fix-xahar għaż-żewġ minuri li jkun maqsum f'somom ugwali bejn l-istess tfal;**

7. Il-manteniment ikun rivedibbli kull sentejn b'effett mill-lum stess billi jżied skond l-indiċi tal-inflazzjoni;

8. Tordna li l-konvenut iħallas nofs l-ispejjeż tat-trasport u¹ tal-iskola tat-tfal, u dan il-ħlas għandu jsir kull tliet xhur *eccetto* x-xhur tas-sajf, u nofs l-ispejjeż mediċi straordinarji li jkollhom bżonn it-tfal;

9. Madankollu l-obbligi tal-konvenut kif ġja' spjegati jibqgħu mhux mibdula għal żmien għaxar snin mill-lum, anke jekk ikun hemm bdil fiċ-ċirkustanzi;

10. Children's allowance jew għajnuniet oħra finanzjarji relatati mat-tfal għandha lill-attriċi.

L-ispejjeż tal-kawża jkunu bla taxxa bejn il-partijiet.

Moqrija.

< Sentenza Finali >

-----TMIEM-----

¹ b'digriet tat-3 ta' Mejju 2010, il-kelma "u" giet kanċellata.